
Annotasiya. Məqalədə Azərbaycanın Şəbəkə hazırlığı indeksinin Fərdlər sub- 
indeksi müqayisəli şəkildə təhlil edilmişdir. Tədqiqat nəticəsində ölkədə yüksək 
sürətli sabit genişzolaqlı internet istifadəçilərinin və aktiv genişzolaqlı mobil internet 
abunələrinin sayının artırılması yolları göstərilmişdir. Həmçinin ölkəmizdə sosial 
şəbəkələrdən aktiv istifadə edənlərin sayının artırılması, təhsil səviyyəsinin 
yüksəldilməsi və insanların İKT-dən istifadə bacarıqlarının inkişaf etdirilməsi üçün 
bəzi təkliflər irəli sürülmüşdür. 

Açar sözlər: şəbəkə hazırlığı indeksi, texnologiyalar, internet, mobil internet, 
abunələr, İKT. 

Giriş / Introduction 


Şəbəkə hazırlığı indeksi (ŞHİ) müxtəlif ölkələrin müasir texnologiyalardan yararlanmağa nə 
dərəcədə hazır olduqlarını əks etdirir. 2019-cu ilə kimi Dünya İqtisadi Forumu tərəfindən 
hesablanan İndeks 2019-cu ildən etibarən “Portulans” İnstitutu və İnformasiya Texnologiyaları və 
Xidmətləri üzrə Dünya Alyansı (WITSA) tərəfindən hesablanır (The Portulans İnstitute, WITSA, 
2019). 

Beləliklə, hazırda SHI 4 istiqaməti əhatə edir: Texnolofi vəziyyət (əlçatanlıq, kontent və 
gələcək texnologiyalar): İnsan amili (fərdlər, biznes və dövlətlər): İdarəetmə (inam, tənzimləmə və 
inklüzivlik) və Təsiretmə (iqtisadi təsir, həyat keyfiyyəti və dayanıqlı inkişaf hədəflərinə töhfə). 

İndeksin komponentlərindən biri olan Fərdlər sub-indeksi şəbəkə (rəqəmsal) iqtisadiyyatında 
iştirak etmək üçün insanların texnologiyalardan və öz biliklərindən nə dərəcədə istifadə etmələrini 
nəzərdə tutur. 

Fərdlər sub-indeksi 6 alt-indeksdən — Internet istifadəçiləri, Aktiv genişzolaqlı mobil internet 
abunələri, Sosial şəbəkələrin aktiv istifadəçilərinin sayı, Ali təhsilin əhatəliyi əmsalı, Yetkin 
insanların savadlılıq dərəcəsi və İKT bacarıqları alt-indekslərindən ibarətdir. 

Tədqiqatın məqsədi Azərbaycanda fərdlər tərəfindən texnologiyalardan və İKT biliklərindən 
istifadə dərəcəsini digər orta-yüksək gəlirli ölkələrlə müqayisədə təhlil etmək və bu istifadəni 
artırmağa maneələr törədən problemlərin aradan qaldırılması üçün müvafiq təkliflər verməkdir. 


Metodologiya 
Tədqiqatda qoyulan məqsədə nail olmaq üçün müqayisəli təhlildən və reqressiya təhlilindən 
istifadə edilir. 


Nəticələr və müzakirə 

İnternet istifadəçiləri alt-indeksi 

Fərdlər sub-indeksi üzrə ölkəmizin aldığı bal 42,25-dir (88-ci pillə). Bu, orta-yüksək gəlirli 
ölkələr üzrə orta göstəricidən (52,95) aşağıdır. Təhlil qrupu ölkələri arasında Azərbaycandan 
daha aşağı pillələrdə qərarlaşan ölkələrə Şri-Lanka (35,66), Yamayka (36,07), Botsvana (37,74), 
Qvatemala (39,21) və Namibiya (41,64) aiddir. İranda sub-indeks 48,86-a, Qazaxıstanda — 50,64- 
ə, Gürcüstanda — 51,47-9, Ermənistanda — 55,2-ə, Rusiyada — 56,46-ya, Türkiyədə isə 58,29-a 
bərabərdir. 

Azərbaycanda və ona qonşu ölkələrdə Fərdlər sub-indeksinin daxil etdiyi göstəricilərə nəzər 
salaq (Diaqram 1). 


Diaqram 1. Fərdlər sub-indeksinin alt-indeksləri, Azərbaycan və qonşu ölkələr, 2019 

İnternet istifadəçiləri alt-indeksi son 12 ay ərzində internetdən istifadə edənlərin əhalinin 
ümumi sayında xüsusi çəkisini əks etdirir və həm faizlə, həm indeksləşdirilmiş şəkildə verilir. Ev 
təsərrüfatları arasında sorğu aparılması yolu ilə hesablanır. Nəzərdə tutulur ki, sorğu bütün əhali 
arasında keçirilir. 

2018-ci ildə keçirilmiş sorğuya görə, əvvəlki 12 ay ərzində Azərbaycan əhalisinin (hər halda 
sorğuda iştirak edənlərin) 79,80%-i internetdən istifadə edib (77,91 bal; 40-cı yer). Ən yüksək 
göstərici Qətərdə (əhalinin 99,65%-1; 100 bal), daha sonra isə Küveytdə (əhalinin 99,60%-i; 99,94 
bal) qeydə alınıb. Bu alt-indeks üzrə yuxarı pillələrdə qərarlaşan ölkələrin əksəriyyəti inkişaf etmiş 
ölkələrdir. Rusiyada alt-indeks 79,09 (əhalinin 80,86%-1), Qazaxıstanda — 76,91 (əhalinin 78,90%- 
1), Ermənistanda — 61,15 (əhalinin 64,74%-1), Gürcüstanda — 60,29 (əhalinin 63,97%-i), Ukraynada 
— 54,63 (əhalinin 58,89%-i), Çində — 49,53-ə (əhalinin 54,30%-i) bərabərdir. Göründüyü kimi, 
ölkəmiz alt-indeks üzrə bir sıra orta-yüksək gəlirli ölkələri qabaqlaya bilmişdir: Azərbaycanın 
göstəricisi (77,91) orta-yüksək gəlirli ölkələr üzrə orta göstəricidən (62,72) xeyli yüksəkdir. 

Bununla yanaşı, internet istifadəçilərinin sayı artırıla da bilər. Göstəricinin hesablanması 
metodologiyasında internetə hansı vasitə ilə qoşulmağın qeyd edilmədiyi səbəbindən, elə təsəvvür 

etmək olar ki, hesablama zamanı həm genişzolaqlı, həm də mobil internetdən istifadə edənlər 
nəzərdə tutulur. Odur ki, göstəricinin yaxşılaşdırılması üçün təkliflərin ayrı-ayrılıqda verilməsi 
daha məqsədəuyğun olardı. 

Sabit genişzolaqlı internet abunələri alt-indeksi də ŞHİ-nin göstəricilərindən biri olub, məhz 
yüksək sürətli (10 Mbit/s və daha yüksək) sabit genişzolaqlı internet abunələrinin sabit genişzolaqlı 
internet abunələrinin ümumi sayındakı pay göstəricisidir. 

Azərbaycanda alt-indeks 8,20-yə bərabərdir. Bu, araşdırılan ölkələr üzrə orta göstəricidən 
(50,16) 6 dəfədən çox azdır. Belarusda alt-indeks 57,86-ya, Çində — 98,47-yə, Gürcüstanda — 
77,49-a, İranda — 20,27-yə, Qazaxıstanda — 51,83-ə, Rusiyada — 76,74-ə, Türkiyədə — 76,42-yə 
bərabərdir. Orta-yüksək gəlirli ölkələr arasında alt-indeksi Azərbaycanınkından aşağı olanlar 
yalnız Venesuela (5,96), Botsvana (1,18), Namibiya (1,8) və Paraqvaydır (0,66). 

Göründüyü kimi, yüksək sürətli sabit genişzolaqlı internet abunələrinin sabit genişzolaqlı 
internet abunələrinin ümumi sayındakı payı ölkəmizdə arzuedilən qədər yüksək deyil. 
Azərbaycanda hər 100 nəfərə düşən yüksək sürətli sabit genişzolaqlı internet abunələrinin sayı 
18,2, Belçikada —39,2, Bosniya və Herseqovinada — 20,9, Braziliyada —14,9, Çində — 28,5, 
Xorvatiyada — 27, Çexiyada — 29,9, Danimarkada — 44,1, Gürcüstanda — 21, Ermənistanda — 11,8, 
Rusiyada — 22,2, Türkiyədə isə 16,3-dür. (The VVEF, 2019) Alt-indeksin aşağı olması onu deməyə 
əsas verir ki, ölkədə sabit genişzolaqlı internetdən istifadə edənlərin əksəriyyəti aşağı sürətli 
(10Mbit/s-dən aşağı sürətli) internetdən istifadə edir. Bunun səbəbi isə tariflərin yüksək olmasıdır. 
Deməli, göstəricini artırmaq üçün, ilk növbədə, Azərbaycana daxil olan internet tarifləri (opeatorlar 
və provayderlər üçün) aşağı salınmalıdır ki, nəticədə, əhaliyə göstərilən bu xidmətlərin qiyməti də 
düşsün. Bunun üçün isə beynəlxalq şlüzlərə çıxışı olan operatorların sayı artırılmalıdır, yəni onlar 
arasında rəqabət gücləndirilməlidir (hazırda beynəlxalq şlüzlərə çıxışı olan 2 bazar iştirakçısı var 
— Delta Telecom və Azərtelekom). 

Ümumiyyətlə, son 10 il ərzində Azərbaycanda İKT sahəsində görülən tədbirlər nəticəsində 
internet tarifləri xeyli azalmışdır. Bəzi provayderlər tərəfindən təklif edilən aylıq internet tariflərinə 
nəzər salaq: Azeronline (fiber optik internet, fərdi istifadə üçün) — 10 Mbit/s — 13 manat (Bakı və 
Abşerona şamil edilmir), 20 Mbit/s — 15 manat, 36 Mbit/s — 18 manat, 45 Mbit/s — 20 manat, 50 
Mbit/s — 25 manat (Azeronline, 2021): Ultel (optik internet fiziki və hüquqi şəxslər üçün, müəyyən 
ünvanlar üzrə, gecə saatlarında 00:00-dan 12:00-dək sürətlər 100 mbs keçməməklə 2 dəfə artırılır) 
— 6 Mbit/s — 13 manat, 10 Mbit/s — 15 manat, 36 Mbit/s — 18 manat, 40 Mbit/s — 20 manat, 50 
Mbit/s — 25 manat, 60 Mbit/s — 30 manat, 80 Mbit/s — 40 manat, 100 Mbit/s — 60 manat (Ultel, 
2021): Azeurotel (GPON texnologiyası vasitəsilə) — 4 Mbit/s — 10 manat, 10 Mbit/s £ telefon haqqı 
— 15 manat, 30 Mbit/s + telefon haqqı — 18 manat, 50 Mbit/s + telefon haqqı — 26 manat, 100 Mbit/s 
— 45 manat (Azeurotel, 2021) və s. 

Ölkədə sabit genişzolaqlı internetdən daha çox harada istifadə olunması da maraq doğurur. 
Azərbaycan Respublikası Dövlət Statistika Komitəsinin (ARDSK-nın) məlumatlarına əsasən, ölkə 
üzrə insanların əksəriyyəti internetə öz evlərindən qoşulur, və bunun üçün də genişzolaqlı 
avadanlıqlardan (DSL və s.) daha çox istifadə edilir. (ARDSK, 2020a; ARDSK, 2020b) İqtisadi 
rayonlar üzrə əhalinin maddi rifahı yaxşılaşdıqca, genişzolaqlı avadanlıqlardan istifadə edənlərin 
sayı da artır. AMEA İqtisadiyyat İnstitutunda aparılan bir tədqiqatda Azərbaycanın iqtisadi 
rayonlarında əhalinin həyat keyfiyyəti müqayisəli şəkildə qiymətləndirilmişdir. Naxçıvan, Abşeron 
və Gəncə-Qazax iqtisadi rayonları reytinqdə birinci üçlükdədirlər. (Müzəffərli N., 2019) Məhz 
həmin iqtisadi rayonlarda (Bakı şəhəri araşdırmaya daxil edilməmişdir) internetə genişzolaqlı 
vasitələrlə qoşulanların sayı (65%-4эп çox) mobil vasitələrlə qoşulanların sayından artıqdır. Bu, 
iqtisadi rayonların maddi rifahı yaxşılaşdıqca, internetə qoşulmaq üçün genişzolaqlı vasitələrdən 
istifadənin də artdığı haqqında təsəvvürü müəyyən dərəcədə təsdiq etmiş olur. İnternetə qoşulmaq 
üçün mobil vasitələrdən istifadə isə genişzolaqlı avadanlıqlardan daha sərfəli və əlçatardır. 

ARDSK ev təsərrüfatları tərəfindən ən çox istifadə edilən internetin sürətini göstərməsə də, 
Komitənin məlumatlarına əsasən, ölkədə, əksər hallarda, müəssisələr tərəfindən istifadə edilən 
internetin sürəti nisbətən aşağı olur (10 Mbit/s-dən aşağı) (ARDSK, 2020c). 

Aktiv genişzolaqlı mobil internet abunələri alt-indeksi 

Bu alt-indeks Dünya İqtisadi Forumunun Qlobal Rəqabət qabiliyyəti hesabatındakı Mobil 
genişzolaqlı internet abunələri göstəricisi (The WEF, 2019) ilə eynidir və internetə mobil telefonlar 
(handset-based — həm smartfonlar, həm adi funksional mobil telefonlar) və ya kompüter vasitəsi 
ilə qoşulmuş (son 3 ay ərzində) insanların sayını (hər 100 nəfərə) əks etdirir. Bura potensial 
abunəçilər daxil edilmir. (TTU VVorld Telecommunication, 2017, s. 12) Göstərici həm say ilə, həm 
də indeksləşdirilmiş variantda təqdim olunur. 

Azərbaycanda aktiv genişzolaqlı mobil internet abunələrinin sayı hər 100 nəfərə 59,6-dır. 
Ölkəmiz alt-indeks üzrə 121 ölkə arasında 83-cü yerdədir. Yuxarı pillələrdə, alt-indekslərin bir 
çoxunda olduğu kimi, əsasən yüksək gəlirli ölkələr yerləşir. Lakin onların arasında orta-yüksək 
gəlirli ölkələr də var (Malaziya (116,70 bal, 18-ci pillə), Tailand (104,67; 25-ci pillə), Bolqarıstan 
(102,31; 27-ci pillə) və s.). Rusiyada aktiv genişzolaqlı mobil internet abunələrinin hər 100 nəfərə 
düşən sayı 87,28-ə (49-cu pillə), Qazaxıstanda — 77,57-ə (62-ci pillə), Türkiyədə — 74,20-ə (68-ci 
pillə), Molodovada — 72,76-a (70-ci pillə), İranda — 68,21-ə (75-ci pillə) bərabərdir. Göründüyü 
kimi, Azərbaycanda aktiv genişzolaqlı mobil internet abunələrinin nisbi sayı daxil olduğumuz 
ölkələr qrupunda olan bir sıra ölkələrdəkindən azdır. 

Mobil telefonlardan internetə qoşulan insanların sayını artıran amillərdən biri — internetə 
qoşulmaq üçün istifadə edilə bilən, 3G və 4G-ni dəstəkləyən mobil telefonun qiymətinin aşağı 
olmasıdır (r — 0,37: F-mahiyyəti — 0,03). İnternetə çıxış imkanı verən mobil telefonun qiyməti alt- 
indeksi (ŞHİ-nin Əlçatanlıq sub-indeksinə daxildir) — internetə çıxışı təmin edə bilən, yalnız 3G və 
4G-ni dəstəkləyən, ən ucuz mobil telefonun (smartfon və ya adi funksional mobil telefonun) 
qiymətini (ABŞ dollarında) əks etdirir. Həmin qiymətin adambaşına aylıq ÜDM-dəki payının 
indeksləşdirilməsi yolu ilə hesablanır. Qiymətlər ölkədə mövcud olan mobil operatorların internet 
saytlarından götürülür. Azərbaycanda alt-indeks 22,84-ə bərabərdir. Bu o deməkdir ki, ölkəmizdə 
internetə çıxış imkanı verən, 3G və 4G-ni dəstəkləyən ən ucuz mobil telefonun qiyməti 
Gürcüstandakından (alt-indeks = 38,69), Qazaxıstandakından (55,88), Rusiyadakından (58,97), 
Türkiyədəkindən (35,86) bahadır. Ümumiyyətlə, telefonların bahalığı ölkəmizin zəif nöqtəsidir: 
ŞHİ hesabatında araşdırılan orta-yüksək gəlirli ölkələr arasında Azərbaycan telefonun ən baha 
olduğu ikinci ölkədir (Venesuelaya bu alt-indeks üzrə 0 bal verilmişdir). 

Məlumdur ki, Azərbaycan bu telefonları özü istehsal etmir, xaricdən idxal edir. Ona görə də 
göstəricinin yaxşılaşdırmasının yollarından biri — idxal olunan mobil telefonlara gömrük 
rüsumlarının aşağı salınması ola bilər. İnternetə çıxış imkanı verən, 3G və 4G-ni dəstəkləyən mobil 
telefonlara tətbiq olunan gömrük rüsumlarının aşağı salınması ölkədə satışa çıxarılan bu cihazların 
qiymətini aşağı sala bilər. Onu da qeyd etmək lazımdır ki, ölkəmizə hüquqi şəxslər tərəfindən 
gətirilən mobil telefonlara ƏDV də tətbiq olunur ki, onun azaldılması da qiymətlərin enməsinə 
şərait yarada bilər. 

Aktiv genişzolaqlı mobil internet abunələrinin nisbi sayını müəyyən dərəcədə artıran 
amillərdən biri də mobil internet tariflərinin aşağı salınmasıdır. Mobil internet tariflərini aşağı 
salmaq məqsədilə isə bazara yeni mobil operatorların daxil olmalarına şərait yaradılmalıdır. Lakin 
Aktiv genişzolaqlı mobil internet abunələri alt-indeksi son 3 ay ərzində internetə təkcə mobil 
telefonlar vasitəsi ilə deyil, həmçinin kompüter vasitəsi ilə də qoşulmuş insanların sayını əks 
etdirdiyindən, abunələrin sayını artırmaq üçün təkcə mobil internetə olan tariflərin azaldılması 
kifayət deyil. Göstəricinin artması üçün, ümumiyyətlə, internet sahəsində fəaliyyət göstərən 
müəssisələr üçün əlverişli mühit formalaşdırılmalıdır. Məsələn, internet və telefonlaşdırma 
sahəsində normativ-hüquqi bazada olan və lisenziya alanların sayını məhdudlaşdıran maneələrin 
aradan qaldırılması əlverişli şəraitin yaradılması deməkdir, çünki aparılan təhlil onu göstərir ki, 
internetin və telefon şəbəkəsinin liberallaşması, digər təsiredici amillərin nəzərə alınması şərtilə, 
mobil genişzolaqlı internetdən istifadəni artıra bilər. 

İnternet və telefoniyanın rəqabət qabiliyyəti göstəricisi ŞHİ-nin hesablanması zamanı artıq 
nəzərə alınmır. Lakin bu göstəricinin kifayət qədər önəmli olduğunu qeyd etmək lazımdır. 

Göstərici Qlobal Bilik İndeksinin hesablanması zamanı nəzərə alınır (UNDP, 2019), lakin o, 2016- 
cı ildə nəşr olunan Şəbəkə Hazırlığı İndeksi üzrə hesabatın göstəricisi ilə eyni ilə (2016-cı ilə) 
aiddir. Göstərici informasiya-kommunikasiya xidmətlərinin 17 kateqoriyası üzrə (3G/4G telefon 
şəbəkəsi, beynəlxalq zənglər və beynəlxalq şlüzlər də daxil olmaqla) liberallıq dərəcəsini əks 
etdirir. İlkin mənbə — Beynəlxalq Telekommunikasiya Birliyidir (İTU). İTU ölkələri monopolistik 
(həmin sahələrdə xidmətlərin yalnız 1 operator tərəfindən göstərilməsi): qismən rəqabətli (həmin 
sahələrdə normativ-hüquqi bazada lisenziya alanların sayını məhdudlaşdıran maneələr 
mövcuddur): və ya rəqabətli (həmin sahələrdə lisenziya alanların sayına heç bir məhdudiyyət 
qoyulmadan istənilən şirkətə həmin fəaliyyətlə məşğul olmaq imkanının verilməsi) kimi 
təsnifləşdirir (ITU, 2018). Qlobal Bilik İndeksində (“ŞHİ-2016”-da olduğu kimi) İTU-nun 
qiymətləndirdiyi 17 kateqoriyanın orta qiyməti hesablanıb indeksləşdirilir. 

İTU-nun göstəricilər bazası sorğular əsasında formalaşdırılır. Son göstəricilər 2018-ci ilə 
aiddir. Bu məlumatlara əsasən, Azərbaycanda qismən rəqabətli sayıla bilən 3 xidmət var ki, bunlara 
Ölkədaxili (yerli) sabit uzaqməsafəli telefon bağlantısı xidmətləri (Domestic fixed long distance — 
rəqabətliliyin (qismən) təqdim edildiyi il: 2009), Mobil peyk xidmətləri (Mobile Satellite Services 
(MSS) — rəqabətliliyin (qismən) təqdim edildiyi il: 2005) və Kiçikölçülü peyk terminalı (VSAT 
(very small aperture terminal) — rəqabətliliyin (qismən) təqdim edildiyi il: 2005) aiddir (İTU, 2019). 

Ölkədaxili (yerli) sabit uzaqməsafəli telefon bağlantısı xidmətləri — ölkə daxilində bir- 
birindən uzaq məsafədə yerləşən 2 nöqtə arasında telefon əlaqəsinin yaradılması üzrə xidmətlərdir. 
Azərbaycanda “Aztelekom” MMC-nin sabit telefon şəbəkəsi və "Bakı Telefon Rabitəsi" MMC- 
nin sabit telefon şəbəkəsi fəaliyyət göstərir (AR Nəqliyyat, Rabitə və Yüksək Texnologiyalar 
Nazirliyi, 2021). 2009-cu ildə “Azərbaycan Respublikasında kosmik sənayenin yaradılması və 
inkişafı üzrə Dövlət Proqramının təsdiq edilməsi” haqqında Azərbaycan Respublikası 
Prezidentinin Sərəncamı (AR Prezidentinin Sərəncamı, 2009) əsasında ölkədə kosmik sənayenin 
yaradılması üzrə Dövlət Proqramının təsdiqi nəzərdə tutulub. Proqramın əsas məqsədlərinə peyk 
sistemləri, onların idarə edilməsi və istismarı, eyni zamanda, kosmik sənayenin yaradılması və 
inkişafı üzrə normativ-hüquqi bazanın təkmilləşdirilməsi, kosmik sənaye sahəsinə investisiyaların 
cəlb edilməsinə şəraitin yaradılması və s. aiddir. Bu proqram telekommunikasiya xidmətlərinin 
təmin edilməsi üçün vacib olan kiçikölçülü peyk terminallarının (VSAT) və mobil peyk xidmətləri 
sahəsində rəqabətliliyin artırılmasına xidmət edir. Məlumdur ki, yeni VSAT texnologiyasının 
yaranması lokal, şəhərlərarası və beynəlxalq rabitənin daha geniş ərazilərdə inkişafına səbəb olur. 
Beləliklə də, bu proqram ölkədaxili (yerli) sabit uzaqməsafəli telefon bağlantısı xidmətləri 
sahəsində də rəqabətin güclənməsinə təkan verir. 

İkinci göstərici mobil peyk xidmətləri sahəsindəki liberallığın dərəcəsini əks etdirir. Bu 
xidmətlər mobil və portativ xəttsiz telefonlardan istifadə etməklə əlaqənin yaradılması üzrə 
xidmətlərdir. Adi mobil telefon xidmətlərindən onunla fərqlənir ki, burada təkrarlayıcılar yer 
üzündə deyil, orbitdə yerləşir. Məsələn, avialaynerdə mobil telefon vasitəsilə dünyanın istənilən 
nöqtəsi ilə əlaqənin yaradılması məhz MSS-ın hesabına baş verir. Xidmətlər daha çox inkişaf etmiş 
ölkələrdə mövcuddur. 

VSAT - kiçikölçülü peyk terminalı — peyk əlaqəsi sistemidir. VSAT şəbəkəsi peyk üzərindən 
həm vətəndaşlara, həm də şirkətlərə rabitə şəbəkələrinin yaradılması, səsin ötürülməsi, 
videogörüntülərin təşkili, həmçinin yüksək sürətli internetə qoşulma kimi xidmətlər göstərir (Delta 
telecom İtd., 2021). 

Azərbaycanda yuxarıda qeyd olunan 3 sahədə lisenziyaların alınmasına qismən 
məhdudiyyətin qoyulduğu deyilir. Bununla yanaşı, İTU-nun da qeyd etdiyi kimi, ölkəmizdə 
normativ-hüquqi bazada lisenziyaların sayına məhdudiyyətlər yoxdur. AR “Telekommunikasiya 
haqqında” Qanunda (AR “Telekommunikasiya haqqında” Qanun, 2005) (Maddə 44. Telekommu- 
nikasiya şəbəkələri və vasitələri üzərində mülkiyyət hüququ) qeyd edilir ki, “telekommunikasiya 
şəbəkələri, qurğuları və vasitələri dövlət, bələdiyyə və xüsusi mülkiyyətdə ola bilər, dövlət 
mülkiyyət formasından asılı olmayaraq, operatorlar, provayderlər üçün bərabər hüquqi şərait 
yaradır”. Görünür, həmin 3 sahə o səbəbdən “qismən rəqabətli” kimi qeyd edilib ki, “Radiotez- 

liklərin ayrılması, qeydiyyatı, istifadəsi və ödənişlərin təyin olunması Qaydaları”nın 1.4-cü 
maddəsinə uyğun olaraq, “bütün təyinatlardan olan (kosmik-peyk rabitə vasitələri istisna olmaqla) 
radio elektron vasitələrin işçi tezliklərinin ayrılması üzrə qərarı Radiotezliklər üzrə Dövlət Komis- 
siyası qəbul edir”. Bura VSAT da aiddir (Maddə 2.27). (AR Rabitə və Yüksək Texnologiyalar 
Nazirliyinin Dövlət Radiotezliklər İdarəsi, 2021) Digər tərəfdən, Dövlət Xidmətləri Portalında 
qeyd olunur ki, İP-telefoniya (internet telefoniya) fəaliyyətinin həyata keçirilməsi üçün ərizəçinin 
“telekommunikasiya sahəsində ən azı 3 il iş təcrübəsinə malik olmasını təsdiq edən sənədin surəti” 
tələb olunur (Dövlət Xidmətləri portalı, 2020). 

Ümumiyyətlə, telekommunikasiya bazarının liberallaşdırılmasının vacib olduğu barədə 
Azərbaycan Respublikasında telekommunikasiya və informasiya texnologiyalarının inkişafına dair 
Stratefi yol xəritəsində də qeyd edilir (telekommunikasiya bazarının liberallaşdırılması, liberal 
bazar prinsipləri əsasında ədalətli rəqabət mühitinin yaradılması, şəffaf və səmərəli tənzimləmə 
mexanizmlərinin və prosedurlarının müəyyənləşdirilməsi və tətbiqi — stratefi məqsədlərdən biridir). 
(Azərbaycan Respublikasında Telekommunikasiya və İnformasiya Texnologiyalarının İnkişafına 
dair Strateji Yol Xəritəsi, 2016) 

İnternetin və telefon şəbəkələrinin rəqabət qabiliyyəti göstəriciləri dəyişdikcə, İKT-dən 
istifadəni əks etdirən göstəricilərin nə cür dəyişməsi ciddi maraq doğurur. Bu asılılığı 
qiymətləndirmək üçün reqressiya təhlilinə müraciət etmək lazımdır (Cədvəl 1). 


Cədvəl 1. İnternet və telefoniyanın rəqabət qabiliyyəti və rəqəmsal ödənişlər və 
mobil genişzolaqlı internet abunələrinin sayı (orta-yüksək gəlirli ölkələr) 

















Son bir il ərzində edilən və ya alınan Mobil genişzolaqlı 
rəqəmsal ödənişlər (respondentlərin internet abunələrinin sayı 
ümumi sayında xüsusi çəkisi, %) (hər 100 nəfərə) 

R 0,343556037 0,33857802 
F – mahiyyəti 0,024095198 0,02636248 
Miisahidolorin sayı 43 43 














Mənbə: The WEF, 2019; The WEF, 2016; The World Bank, 2018ç. 


Reqressiya təhlili nəticəsində müəyyən olunmuşdur ki, internet və telefoniyanın 
liberallaşması, digər təsiredici amillər də nəzərə alınmaq şərtilə, mobil genişzolaqlı internetdən 
istifadəni və rəqəmsal ödənişlərin sayını artıra bilər. Onu da qeyd etmək lazımdır ki, hom internet 
və telefoniyanın rəqabətliliyi, həm də rəqəmsal ödənişlərin və mobil genişzolaqlı internet 
abunələrinin sayı inkişaf etməkdə olan ölkələrə nisbətən inkişaf etmiş ölkələrdə daha çoxdur. 


Sosial şəbəkələrin aktiv istifadəçilərinin sayı alt-indeksi 

Bu alt-indeks sosial şəbəkələrdən istifadə edənlərin əhalinin ümumi sayındakı xüsusi çəkisini 
əks etdirir. Azərbaycanda əhalinin 31%-i sosial şəbəkələrin aktiv istifadəçiləridir (121 ölkə 
arasında 96-cı yer). Bu göstərici Gürcüstanda 69%-э, Türkiyədə — 63%-ә, İranda — 57%-a, 
Rusiyada – 49%-ә, Ermənistanda isə 48%-э bərabərdir. 

Düşünmək olardı ki, ölkəmizdə sosial şəbəkələrdən istifadə edən insanların sayının az olması 
mentalitetdən, bizim adət-ənənələrdən də irəli gələ bilər. Lakin bir sıra islam ölkələrinin bu 
göstərici üzrə reytinqdə yuxarı pillələri tutmaları (Qətər 1-ci, Küveyt 3-cü, Bəhreyn 8-ci yerdədir) 
onu göstərir ki, səbəb dini mənşəli deyil. Böyük ehtimalla, səbəblərdən biri — sosial şəbəkələrə 
qoşulmaq üçün lazım olan avadanlıqların bahalığıdır. Azərbaycanın əksər iqtisadi rayonlarında 
insanlar evlərində internetə çıxışın olmamasına əsas səbəb kimi məhz kompüter avadanlığının 
bahalığını göstərirlər. Daha bir səbəb — internetdən istifadə üçün kifayət qədər ictimai biliyin 
olmamasıdır. Gəncə-Qazax, Dağlıq Şirvan və Naxçıvan iqtisadi rayonlarında bunu hətta əsas səbəb 
kimi qeyd edirlər. İnternetin baha olmasının təsiri də danılmazdır, baxmayaraq ki, bunu səbəb kimi 
göstərənlərin sayı o qədər də çox deyil. Ölkəmizdə göstəricinin aşağı olmasının səbəblərindən biri 
də əhalinin bir qismində sosial şəbəkələrə marağın zəifliyi ola bilər. Əhalinin ümumi rifah 

səviyyəsini də “kənara atmaq” düz deyil, çünki insanlarda sosial şəbəkələrdə ünsiyyət ehtiyacı kimi 
tələblər, bir qayda olaraq, təməl ehtiyaclar daha dolğun ödəndikcə güclənməyə meyilli olur. 


Ali təhsilin əhatəliyi əmsalı 

Bu əmsal yaşından asılı olmayaraq ali məktəblərdə oxuyanların sayının ali məktəbdə təhsil 
almaq üçün yaşı uyğun olan əhalinin sayına nisbəti kimi hesablanır və faizlə ifadə olunan göstərici 
indeksləşdirilir. Azərbaycanda bu alt-indeks 19,8-ə bərabərdir (27,7%; 84-cü yer). Bu o deməkdir 
ki, ali məktəblərə qəbul olmaq üçün yaşı uyğun olan əhalimizin sayında qəbul olunanların sayı çox 
azdır. Nəzəri cəhətdən bunun bir neçə səbəbi ola bilər: 

- ali təhsil almaqdansa müxtəlif səbəblərdən işləməyi üstün tutanlar, 

- ali məktəbə qəbul olmaq istəyən, lakin buna müvəffəq olmayanların çoxluğu, 

- heç orta məktəbi də bitirməyənlərin çoxluğu, 

- ali təhsili almaq üçün bir qisim gənclərimizin xarici ölkələrə getmələri. 

Sonuncu səbəb hazırda ölkəmiz üçün çox aktualdır. Bir çox gənclər ali təhsil almaq üçün 
xarici ölkələrə üz tuturlar. Onların arasında həm öz vəsaitləri hesabına, həm də dövlət xətti ilə 
gedən tələbələr var. Xarici ölkələrdə dövlət xətti ilə ali təhsil alan tələbələrin maksimal sayı 
2013/2014-cü tədris ilinə təsadüf edir — 3035 nəfər. 2015-ci ildən etibarən onların sayında azalma 
müşahidə olunur. 2018/2019-cu tədris ili üçün xarici ölkələrə dövlət xətti ilə ali təhsil məktəblərinə 
göndərilən tələbələrin sayı 751-dir. Görünür, dünya bazarında neftin qiymətinin azalması və 
manatın devalvasiyası dövlətin xarici ölkələrə təhsil almağa göndərdiyi tələbələrin sayına da mənfi 
təsir edibdir. 

Qeyd etmək lazımdır ki, innovasiyalı cəmiyyətin formalaşmasının və inkişafının, nəticə 
etibarilə, inkişaf etmiş ölkə imicini formalaşdıran əsas göstəricilərin mərkəzində öz mövqeyini izah 
edə bilən, düzgün qərarlar qəbul etməyi bacaran savadlı insan dayanır. Məlumdur ki, insan nə qədər 
savadlı olsa, onun göstərdiyi fəaliyyət də bir o qədər səmərəli olar. Həqiqətən də, BMT-nin iqtisadi, 
sosial və mədəni hüquqları üzrə komitəsi qeyd edir ki, “təhsil — əsas hərəkətedici qüvvədir ki, onun 
vasitəsi ilə iqtisadi və sosial cəhətdən məhdud insanlar kasıblıqdan qurtulub ictimai həyatda tam 
şəkildə iştirak edə bilərlər”. (CESCR, 1999) Beləliklə də, əhalinin bütün təbəqələrinə təhsil almaq 
üçün şərait yaradılması, ölkənin iqtisadi inkişafının artırılması üçün əhalinin savadlılıq dərəcəsinin, 
yüksəkixtisaslı kadrların payının artırılması dövlətin marağındadır. Bunu nə cür təmin etmək olar? 
Bunun üçün dövlət müxtəlif tədbirlər görür ki, onlara insanların təhsil almaq hüququnu qoruyan və 
təhsil sisteminin təkmilləşdirilməsi üçün müxtəlif metodları nəzərdə tutan normativ-hüquqi 
aktların, deklarasiyaların, qanunların qəbul edilməsi, təhsil sistemi daha təkmil olan ölkələrlə 
əməkdaşlıq və s. aiddir. 

Azərbaycanda təhsil sistemi Təhsil haqqında Qanuna və digər normativ-hüquqi aktlara 
əsaslanaraq tənzimlənir. Qeyd olunan Qanunda dövlətin təhsil sahəsindəki funksiyaları arasında 
“milli təhsil siteminin dünya təhsil sisteminə inteqrasiyası, təhsil üçün beynəlxalq standartlara 
cavab verən şəraitin və mühitin təmin edilməsi” maddəsini (maddə 29) (Təhsil haqqında 
Azərbaycan Respublikasının Qanunu, 2009) xüsusi qeyd etmək lazımdır. Həmin maddə 
Azərbaycan dövlətinin təhsil sistemini təkmilləşdirməyə, ölkədə təhsilin keyfiyyətini artırmağa 
hədəfləndiyini göstərir. 

Ən çətin, amma eyni dərəcədə də vacib suallardan biri budur: dövlət ali təhsili necə 
tənzimləməlidir, onu nə dərəcədə maliyyələşdirməlidir ki, ölkədə ali təhsil məktəblərinin reytinqini 
və beləliklə də, orada təhsil almaq istəyən insanların sayını artırmaq mümkün olsun? Pillələr üzrə 
(ibtidai, orta və ali) təhsil məktəblərinə çəkilən dövlət xərclərinin dəyişməsinin ölkədə ali təhsilin 
əhatəliyi əmsalına necə təsir etdiyinin tədqiqi o səbəbdən vacibdir ki, dövlətin təkcə ali təhsil 
məktəblərinin maliyyələşdirməsi deyil, həm də digər 2 pillə üzrə (təxmin edilir ki, təkcə ibtidai və 
orta təhsil pillələri üzrə) təhsil müəssisələrinin maliyyələşdirilməsi, son nəticədə, ali məktəblərdə 
oxuyanların sayına təsir edir. 

Dövlət tərəfindən maliyyələşdirmənin zəruri və kafi səviyyəsini müəyyənləşdirmək üçün 
araşdırmalar aparan ən fəal alimlərimizdən biri A.Muradov “Bilik iqtisadiyyatı quruculuğu: liberal 

və dirijist modellərin imkanları” adlı məqaləsində qeyd edir ki, “aşağı inkişaf səviyyəsində olan 
ölkələrdə təhsil sisteminin, xüsusilə də orta təhsilin, liberal xarakter daşıması ölkənin sosial-iqtisadi 
inkişafına mənfi, ali təhsil sisteminin liberallığı isə, əksinə, müsbət təsir göstərə bilər”. (Мурадов 
A., 2017) Andreas Bergh, Guenther Fink “Higher Education: Does Public Expenditure Increase 
Enrollment” adlı məqalələrində qeyd edirlər ki, ali təhsil məktəblərinə qəbul səviyyəsinin 
artırılması üçün ibtidai və orta təhsilə dövlət xərclərini artırmaq lazımdır. Bu effekti hətta orta təhsil 
alanların sayı 100%-э yaxın olduğu halda da əldə etmək olar. Çünki bir şagirdə düşən xərclər 
artdıqca, bu daha yüksək keyfiyyətin əldə edilməsinə səbəb olur. Bu isə ali təhsil məktəblərinə 
qəbul səviyyəsinə müsbət təsir göstərir. Ali məktəblərə yönəldilən subsidiyalar isə ali təhsil 
müəssisələrinə qəbulun səviyyəsinə bir o qədər də təsir etmir (Bergh A., Fink G., 2006). 

Avropa Komissiyası öz hesabatlarının birində qeyd edir ki, təhsilin aşağı pillələrinə daha çox 
önəm verilməlidir, çünki ali məktəblərdə təhsili davam etdirmək üçün tələb olunan bünövrə məhz 
həmin pillələrdə formalaşır (European Commission, 2010b, s. 8). Mütəxəssislər qeyd edirlər ki, 
dövlətin təhsilə çəkdiyi xərclər uzunmüddətli dövrdə təhsilin keyfiyyətinə müsbət təsir edir 
(Кнобель A., Соколов И., Худько E., 2011, s. 146). Əldə olunmuş elmi nəticələrə görə, təhsilə 
çəkilən dövlət xərclərinin 2696-дәк (UNESCO-nun tövsiyəsi ilə) artırılması hor 3 pillə üzrə təhsil 
məktəblərində oxuyanların sayını artırır (Ebi B.O., Ubi P.S., 2017). A.Obadikin və A.Aristovnikin 
apardığı tədqiqatda Xorvatiyanın ali məktəblərində hər bir tələbəyə çəkilən dövlət xərclərinin 
adambaşına ÜDM-in təxminən 29%-i səviyyəsində saxlanması təklif edilir (Obadic A., Aristovnik 
A., 2011). 

Yuxarıda qoyulan suala cavab tapmaq üçün pillələr üzrə hər bir tələbəyə çəkilən dövlət 
xərclərinin adambaşına ÜDM-dəki payının dəyişmələrinin ali təhsilin əhatəliyi əmsalına nə cür 
təsir etdiyini araşdırmaq da faydalı ola bilər (Cədvəl 2). Nəzərə almaq lazımdır ki, bu pay təhsilin 
müvafiq pilləsinə dövlətin nə qədər diqqət yetirdiyini əks etdirir. 


Cədvəl 2. Dövlətin təhsil xərcləri (adambaşına ÜDM-də payı) və ali təhsilin əhatəliyi 
əmsalı (70) arasında asılılıq — R (inkişaf etmiş və etməkdə olan ölkələr) 























Inkişaf İnkişaf etməkdə 
etmiş ölkələr olan ölkələr 

İbtidai təhsil məktəblərində hər şagirdə düşən 0,042 0,396 
dövlət xərcləri 

Orta təhsil məktəblərində hər şagirdə düşən dövlət -0,049 0,538 
xərcləri 

Ali təhsil məktəblərində hər tələbəyə düşən dövlət -0,176 -0,209 
xərcləri 








Mənbə: The Portulans İnstitute, WITSA, 2019, The World Bank, 2018a; The World Bank, 2018b, The World 
Bank, 2018c. 


İnkişaf etmiş ölkələrin əksəriyyətində digər pillələrə nisbətən orta təhsilə çəkilən dövlət 
xərcləri daha yüksəkdir (Sinqapur, İsrail və İrlandiya istisna olmaqla). Buna baxmayaraq, inkişaf 
etmiş ölkələrdə orta təhsil pilləsində oxuyan hər bir şagirdə çəkilən dövlət xərclərinin həcmi ali 
təhsilin əhatəliyi əmsalına təsir etmir. Göstəricilər arasında əlaqə ibtidai təhsil pilləsində də 
izlənmir. İnkişaf etmiş ölkələrdə ali təhsil məktəbləri, əsas etibarilə, yüksək reytinqə malikdir, 
orada yüksək ixtisaslı kadrlar hazırlanır və insanlar (xarici ölkə vətəndaşları da daxil) orada 
oxumağa meyillidirlər. Səbəb sadədir: reytinqli universitet onu bitirənlərə (öz ölkəsində belə) daha 
yaxşı işlə təmin olunma və müvafiq olaraq, daha yüksək rifah imkanı verir. 

Inkişaf etməkdə olan ölkələrdə isə ibtidai və orta təhsil pillələrində hər şagirdə çəkilən dövlət 
xərcləri nə qədər çoxdursa, ali təhsilin əhatəliyi əmsalı, bir qayda olaraq, o qədər yüksək olur. 
Bunun səbəbi o ola bilər ki, inkişaf etməkdə olan ölkələrin ali məktəblərində təhsil alanların 
əksəriyyəti ibtidai və orta təhsili öz ölkələrində alanlardır. Ali məktəbə qəbul olunmaq üçün tələb 
olunan bilik məhz ibtidai və orta təhsildə formalaşdığına görə, bu pillələrə yönəldilən dövlət 
xərcləri həmin ölkələrdə ali təhsil məktəblərində oxuyanların sayına təsir edir. Göstəricilər arasında 

əlaqəni aşağıdakı cədvəllərdən görmək olur (Cədvəllər 3 və 4). 


Cədvəl 3. İbtidai təhsilə dövlət xərcləri intervalları və ali təhsilin əhatəliyi əmsalının 
orta göstəriciləri (inkişaf etməkdə olan ölkələr) 














İbtidai təhsildə bir şagirdə dövlət xərcləri AH təhsilin əhatəliyi əmsalının orta göstəriciləri 
(adambaşına ÜDM-də payı, % intervalları) (96) 

5-10 32,4 

10,1 - 20 56,8 

20,1 - 40 63,7 














Mənbə: The Portulans İnstitute, WITSA, 2019; The World Bank, 2018a. 


Cədvəl 4. Orta təhsilə dövlət xərcləri intervalları və ali təhsilin əhatəliyi əmsalının 
orta göstəriciləri (inkişaf etməkdə olan ölkələr) 














Orta təhsildə bir şagirdə dövlət xərcləri (adambaşına Ali təhsilin əhatəliyi əmsalının orta 
ÜDM-də payı, 92 intervalları) göstəriciləri 

5-10 27,3 

10,1 - 20 57,2 

20,1 - 40 63,3 














Mənbə: The Portulans İnstitute, WITSA, 2019; The World Bank, 2018b. 


O da qeyd edilməlidir ki, ibtidai və orta təhsildə bir şagirdə çəkilən dövlət xərclərinin 
nisbətən aşağı olduğu ölkələrdə təhsilin keyfiyyətinin və bunun nəticəsi olaraq, ali təhsilin əhatəliyi 
əmsalının artırılmasını təmin etmək mümkündür. Bunu bir neçə inkişaf etməkdə olan ölkənin 
təcrübəsi sübut edir. Rumıniyada ibtidai və orta təhsildə hər şagirdə dövlət xərclərinin adambaşına 
ÜDM-dəki payı, müvafiq olaraq, 7,8% və 15,292-dir, ali təhsilin əhatəliyi əmsalı isə 48%-ә 
bərabərdir. Gürcüstanda bu göstəricilər, müvafiq olaraq 8,8%, 13,6% və 6096, Çilidə 18,4%, 18,7% 
və 88%-dir. Başqa belə ölkələr də var. İnkişaf etməkdə olan ölkələr arasında ali təhsilin əhatəliyi 
əmsalının maksimal göstəricisi Argentinada qeydə alınıb — 90%. Orta təhsil pilləsində hər şagirdə 
çəkilən dövlət xərclərinin adambaşına ÜDM-dəki payı isə 20,6%-dir. Bu onu deməyə əsas verir ki, 
dövlətin maliyyə dəstəyinin həcmi ilə yanaşı, ondan səmərəli istifadənin də böyük rolu var. Bu 
məsələyə bir çox tədqiqatlarda diqqət çəkilir. Məsələn, qeyd olunur ki, dövlət xərclərinin artırılması 
effektiv idarə olunmalıdır və institusional islahatlarla yanaşı həyata keçirilməlidir (European 
Comission, 2010a, s. 93). 

Cədvəl 2-dən göründüyü kimi, inkişaf etməkdə olan ölkələrdə ali təhsil pilləsində oxuyan hər 
tələbəyə çəkilən dövlət xərclərinin həcminin dəyişməsi ali təhsilin əhatəliyi əmsalına təsir etmir. 
Ehtimalən, bunun səbəbi odur ki, dövlət tərəfindən təhsilin məhz ilk iki pilləsinin 
maliyyələşdirilməsi, qeyd edildiyi kimi, ali məktəblərə qəbul olmaq üçün tələb olunan biliklərin 
verilməsinə kömək edir. 

Təbii ki, ali təhsilin əhatəliyi əmsalı bir çox digər amillərdən də asılıdır. Ali təhsil 
məktəblərinə qəbul olmaq üçün müxtəlif motivasiya amillərinin böyük əhəmiyyəti var. Bunlara 
ölkənin iqtisadi inkişaf səviyyəsi, siyasi vəziyyət, xaricilərin ölkəyə gəlib-getmələri üçün yaradılan 
şəraitin rahatlığı və s. aiddir. 

İnkişaf etməkdə olan ölkələrdə ibtidai və orta təhsil müəssisələrinin dövlət tərəfindən 
maliyyələşməsinin təhsilin keyfiyyətinin artırılması üçün vacibliyini nəzərə alsaq, dövlətin bu 
dəstəyinin artırılması ölkədə savadlı insanların sayının artmasına, gələcəkdə istənilən sahədə 
bilikli, peşəkar kadrların formalaşmasına da səbəb olacaq. 


Yetkin insanların savadlılıq dərəcəsi alt-indeksi 

Bu alt-indeks 15 yaşdan yuxarı olan, oxuyub-yazmağı, sadə riyazi hesablamaları apara bilən 
insanların (bunlara savadlı əhali deyirlər) 15 yaşdan yuxarı olan əhalinin ümumi sayındakı xüsusi 
çəkisidir. Savadlıların sayını əhalinin siyahıya alınması nəticəsində, yaxud ev təsərrüfatlarının (və 
ya işləyənlərin) arasında sorğu keçirməklə müəyyənləşdirirlər (United Nations, 2017). 

Bu alt-indeks üzrə Azərbaycan 95 ölkə arasında 6-cı pillədədir. Ölkəmizdə 15 yaşdan yuxarı 
olan əhalinin 99,8%-i oxumağı, yazmağı, sadə riyazi hesablamaları apara bilir. Alt-indeks üzrə 
yuxarı pillələrdə inkişaf etməkdə olan ölkələr qərarlaşıb. Bunun da izahı — inkişaf etmiş ölkələr 
üzrə məlumatın “olmamasıdır”. Belə ki, birinci yerdə Ukrayna (99,97%), 2-ci yerdə — Latviya 
(99,90%), 3-cü yerdə — Estoniya (99,89%), 4-cü yerdə — Litva (99,82%), 5-ci yerdə — Tacikistan 
(99,80%) yerləşir. Qazaxıstanda savadlı əhalinin xüsusi çəkisi 99,78%, Ermənistanda — 99,74%, 
Rusiyada — 99,73%, Gürcüstanda — 99,36%, Türkiyədə — 96,15%, İranda — 85,54%-dir. 


İKT bacarıqları alt-indeksi 

Bu alt-indeks son 3 ay ərzində kompüter vasitəsilə hər hansı əməliyyatları həyata keçirən 
cavan və yetkin insanlar arasında İKT sahəsində bacarığı (3 bacarığın — elektron cədvəldə əsas 
riyazi formulalardan istifadə, proqram təminatının yüklənilməsi, quraşdırılması və onun 
konfiqurasiya edilməsi, xüsusi proqramlaşdırma dilindən istifadə edərək kompüter proqramının 
yazılması — sadə riyazi ortası) olanların xüsusi çəkisini əks etdirir (yəni, bu əməliyyatları həyata 
keçirənlər). Lakin metodologiyada da qeyd edildiyi kimi, göstərici sorğu nəticəsində əldə 
edildiyinə görə (yəni respondentlərin verdikləri cavablar nəticəsində), onların bu əməliyyatları nə 
dərəcədə effektiv (düzgün) etdiklərini müəyyən etmək olmur. 

Alt-indeks üzrə cəmi 62 ölkə araşdırılıb. Azərbaycan 59-cu pillədə qərarlaşıb. Yuxarı 
pillələrdə, əsasən, inkişaf etmiş ölkələr yerləşib. Türkiyə 45-ci, Qazaxıstan — 50-ci, Gürcüstan — 
51-ci, Rusiya — 54-cü, İran — 56-cı yerdədir. Ermənistanın göstəricisi yoxdur. 

Məsələn, Azərbaycanda 2017-ci ildə son 3 ay ərzində kompüter vasitəsilə hər hansı 
əməliyyatları həyata keçirən cavan və yetkin insanlar arasında elektron cədvəldə əsas riyazi 
formulalardan istifadə edənlərin xüsusi çəkisi 21,01%, İranda — 7%, İslandiyada — 71,3%, 
Qazaxıstanda — 34,4%, Rusiyada — 24,5% olmuşdur. Türkiyənin göstəricisi 2016-cı ilə aiddir — 
26,596. 2017-ci ildə Azərbaycanda son 3 ay ərzində kompüter vasitəsilə hər hansı əməliyyatları 
həyata keçirən cavan və yetkin insanlar arasında proqram təminatını yükləyən, quraşdıran və onu 
konfiqurasiya edənlərin xüsusi çəkisi 8,1%, Kolumbiyada — 20%, Danimarkada — 61,4%, 
Gürcüstanda — 10,7%, İranda — 8,796, Qazaxıstanda — 15,6%, Rusiyada — 3,7% olub. 2017-ci ildə 
Azərbaycanda son 3 ay ərzində kompüter vasitəsilə hər hansı əməliyyatları həyata keçirən cavan 
və yetkin insanlar arasında xüsusi proqramlaşdırma dilindən istifadə edərək kompüter proqramını 
yazanların xüsusi çəkisi 0,7% olmuşdur. Avstriyada göstərici 7,396-ə, Belçikada — 9%-ә, 
Bolqarıstanda — 1,2%-ә, İranda — 1,3%-э, Gürcüstanda — 0,9%-э, Rusiyada — 1,3%-9, Qazaxıstanda 
— 4,8%-ә, Türkiyədə — 2,8%-ә bərabər olub (United Nations, 2020). 

İnsanlarda İKT bacarıqlarının mövcudluğu, onların artırılması dünya iqtisadiyyatının 
rəqəmsallaşması şəraitində olduqca vacibdir. Ölkə əhalisində bu biliklərin artırılmasına və bu 
biliklərin səmərəli şəkildə istifadə edilməsinə nail olmaq üçün müvafiq kurslar təşkil edilməli, 
treninqlər keçirilməlidir. 


Nəticə / Conclusion 


- Azərbaycanda sabit genişzolaqlı internetdən istifadə edənlərin əksəriyyəti aşağı sürətli 
(10Mbif/s-dən aşağı sürətli) internetdən istifadə edir. Bunun əsas səbəbi — yüksək sürətli internet 
tariflərinin yuxarı olmasıdır. Yüksək sürətli sabit genişzolaqlı internet istifadəçilərinin sayını 
artırmaq üçün, ilk növbədə, Azərbaycana daxil olan internet tarifləri (opeatorlar və provayderlər 
üçün) aşağı salınmalıdır ki, nəticədə əhaliyə göstərilən müvafiq xidmətlərin də qiyməti düşsün. 
Bunun ən düzgün, ən effektiv yolu isə beynəlxalq şlüzlərə çıxışı olan operatorların sayını artırmaq, 
onlar arasında rəqabəti gücləndirməkdir. 

Ölkəmizdə insanlar internetə ən çox evdən qoşulurlar, amma bu yolla onlar öz peşəkar iş 
fəaliyyətlərini də icra edirlər. Hazırda (pandemiya dövründə) distant iş rejimi çox aktualdır. Yüksək 
sürətli sabit genişzolaqlı internet abunələrinin sayının artması daha sürətli internetdən 
yararlanmağa, daha səmərəli və məhsuldar fəaliyyətə imkan verərdi. 

- Azərbaycanda aktiv genişzolaqlı mobil internet abunələrinin sayı, təəssüf ki, azdır. Onun 
artırılmasının bir neçə yolu var. Bunlardan biri internetə qoşulmaq üçün istifadə edilə bilən, 3G və 
4G-ni dəstəkləyən mobil telefonların qiymətinin aşağı salınmasıdır. Genişzolaqlı mobil internetdən 
istifadəni artıran amillərdən başqa biri də mobil internet tariflərinin aşağı salınmasıdır. Bu tarifləri 
aşağı salmaq üçün isə bazara yeni mobil operatorların daxil olmasına şərait yaradılmalıdır. Bununla 
yanaşı, genişzolaqlı mobil internet abunəçiləri arasında internetə təkcə mobil telefonlar vasitəsi ilə 
deyil, həmçinin kompüter vasitəsi ilə də qoşulmuş insanların olduğunu nəzərə alsaq, abunələrin 
sayını artırmaq üçün təkcə tariflərin aşağı salınması kifayət deyil, ümumiyyətlə, internet və 
telefoniya sahəsi liberallaşdırılmalıdır. 

- Aparılmış sorğular nəticəsində Azərbaycanda sosial şəbəkələrdən aktiv istifadə edənlərin 
azlığının bir neçə səbəbi üzə çıxarılmışdır: 

a) kompüter avadanlıqlarının bahalığı, 

b) internetdən istifadə üçün yetərli biliklərin olmaması, 

c) internetin özünün bahalığı, 

d) aztəminatlı əhalidə sosial şəbəkələrə marağın aşağılığı (təməl ehtiyaclar daha dolğun 
ödəndikcə insanların bu tip intellektual tələbatları aktuallaşır). 

Başqa bir ifadə ilə bu o deməkdir ki, sosial şəbəkə istifadəçilərinin sayının artması üçün 
sadalanan səbəbləri aradan qaldırmağa yönəlmiş tədbirlər həyata keçirilməlidir. Nəzərə almaq 
lazımdır ki, sosial şəbəkələrdə öz məhsul və xidmətlərini təklif edən xeyli müəssisə var. Ona görə 
də sosial şəbəkə istifadəçilərinin çoxalması elektron ticarətin genişlənməsinə səbəb ola bilər. 

- Ölkəmizdə yaşı ali təhsil üçün uyğun olan əhaliyə nisbətdə ali məktəblərdə oxuyanların sayı 
çox aşağıdır. Təhlil göstərir ki, inkişaf etməkdə olan ölkələrdə ibtidai və orta təhsil pillələrində hər 
bir şagirdə çəkilən dövlət xərclərinin artırılması ali təhsil məktəblərində oxuyanların sayını çoxalda 
bilər. Azərbaycanda da ibtidai və orta təhsil məktəblərinə çəkilən dövlət xərclərini artırmağa və 
səmərəli istifadəsini təmin etməyə ehtiyac var. Bu, ümumən təhsilin keyfiyyətini yüksəltmək üçün 
olduqca vacibdir. 

- İnsanların İKT-dən istifadə bacarıqları və onların inkişaf etdirilməsi dünya iqtisadiyyatının 
rəqəmsallaşması şəraitində olduqca vacibdir. ŞHİ-də İKT bacarıqları dedikdə 3 bacarıq — elektron 
cədvəldə əsas riyazi formulalardan istifadə, proqram təminatının yüklənilməsi, quraşdırılması və 
onun konfiqurasiya edilməsi, kompüter proqramlarının yazılması əsas tutulur. Azərbaycanda bu 
bacarıqlara sahib olan insanların (həm gənc, həm də yetkin yaşlı) sayı bizim qrupa daxil olan digər 
ölkələrlə müqayisədə aşağıdır (müqayisə 2017-ci ilin 3 aylıq nəticələri əsasında aparılmışdır). Ölkə 
əhalisində bu bilik və bacarıqların artırılması və səmərəli şəkildə istifadə edilməsi üçün müvafiq 
kurslar təşkil edilməli, treninqlər keçirilməlidir. Rəqəmsal iqtisadiyyatın sürətlə inkişaf etdiyi 
indiki şəraitdə İKT sahəsində bilik və bacarıqların artırılması rəqəmsal iqtisadiyyatın tələb etdiyi 
yüksəkixtisaslı mütəxəssislərin sayının artmasına səbəb ola bilər. Bu, ölkənin ümumi sosial-iqtisadi 
inkişafı üçün çox önəmlidir. 

Резюме. В статье проанализирован Субиндекс индивидуумов Индекса сетевой TOTOB- 

ности Азербайджана в сравнении с другими странами. В результате исследования 
предложены пути увеличения в стране числа пользователей высокоскоростного 
фиксированного широкополосного интернета и числа подписок на мобильный 
широкополосный интернет. Помимо этого, выдвинуты некоторые предложения для 
увеличения в стране числа активных пользователей соцсетей, повышения уровня 
образования, а также развития у людей способностей в области использования ИКТ. 
Ключевые слова: индекс сетевой готовности, технологии, интернет, мобильный 
интернет, подписки, ИКТ. 

